

اسلام آباد (10-03-2016) دنیا کے تمام ممالک کے سفارتکاروں اور تمام مذاہب کے پیروکاروں کو استحکام مدارس و استحکام پاکستان کانفرنس میں شرکت کی دعوت دیتے ہیں، یہ کانفرنس دنیا کے سامنے اسلام کا حقیقی پیغام اور دینی مدارس کا اصلی چہرہ پیش کرنے کا باعث ہوگی، آسمانی تعلیمات سے انحراف دنیا میں بگاڑ کا باعث ہے سب انسانوں کو آسمانی تعلیمات پر عمل پیرا ہونے کی دعوت دیتے ہیں، دین اسلام جسم اور روح اور مادیت و روحانیت میں توازن کا درس دیتا ہے، ماحولیات و موسمیات کی کا تحفظ انسانوں کی مشترکہ ذمہ داری اور نسل نو کے محفوظ مستقبل کی ضمانت ہے ان خیالات کا اظہار وفاق المدارس العربیہ پاکستان کے جنرل سیکرٹری مولانا محمد حنیف جالندھری نے اسلام آباد کے مقامی ہوٹل میں منعقدہ ایک عالمی کانفرنس سے خطاب اور اخبار نویسوں سے گفتگو کے دوران کیا۔ مولانا محمد حنیف جالندھری سے مختلف مذاہب سے تعلق رکھنے والے مختلف وفد اور مختلف سفارتکاروں نے ملاقاتیں کیں اس موقع پر مولانا محمد حنیف جالندھری نے انہیں 3 اپریل کو لاہور میں ہونے والی عالمی استحکام مدارس و استحکام پاکستان کانفرنس میں شرکت کی دعوت دی۔ مولانا محمد حنیف جالندھری نے اخبار نویسوں سے گفتگو کرتے ہوئے دنیا کے تمام ممالک کے سفارتکاروں اور تمام مذاہب کے پیروکاروں کے نام اپنے پیغام میں کہا کہ وہ وفاق المدارس العربیہ پاکستان کے زیر اہتمام لاہور میں منعقد ہونے والی عالمی کانفرنس میں شرکت کریں اور دینی مدارس اور مذہبی طبقات کا حقیقی چہرہ اور اسلام کا پیغام امن و سلامتی ملاحظہ فرمائیں۔ مولانا محمد حنیف جالندھری نے عالمی رفاہی ادارے این سی اے کے زیر اہتمام ماحولیات کی تبدیلی کے موضوع پر منعقدہ ایک عالمی کانفرنس سے خطاب کرتے ہوئے کہا کہ اس وقت دنیا میں بگاڑ کا بنیادی سبب آسمانی تعلیمات سے انحراف ہے انہوں نے کہا کہ دین اسلام نے جسم و روح اور مادیت و روحانیت کے درمیان توازن پیدا کرنے کا درس دیا ہے آج دنیا اس توازن اور اعتدال سے محروم ہو چکی ہے جس کی وجہ سے دنیا کشمکش اور ڈھیروں مسائل میں مبتلا ہو چکی ہے اس کا تدارک دینی تعلیمات کی طرف رجوع میں ہے اور ہم تمام انسانیت کو آسمانی تعلیمات پر عمل پیرا ہونے کی دعوت دیتے ہیں۔ مولانا محمد حنیف جالندھری نے کہا کہ موسمیات اور ماحولیات کا تحفظ دنیا میں بسنے والے تمام انسانوں کی مشترکہ ذمہ داری اور نسل نو کے محفوظ مستقبل کی ضمانت ہے